

Hymn on dharmAmbika

——
धर्मांबिकास्तवः

——
Document Information



Text title : Hymn on dharmAmbika, the presiding goddess at Thiruvaiyaaru.

File name : dharmAmbikAstava.itx

Category : devii, otherforms, stotra, tyAgarAja, devI

Location : doc_devii

Author : tyAgarAja

Transliterated by : Sridhar Seshagiri sridhar.seshagiri at gmail.com

Proofread by : Sridhar Seshagiri sridhar.seshagiri at gmail.com

Latest update : November 22, 2001

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 28, 2022

sanskritdocuments.org



धर्माम्बिकास्तवः



त्यागराजविरचितः

कल्याणामृतकामधेनुमहिले कामप्रियाहर्षदे
कारुण्यामृतवापिके पिकशिशुस्वानन्दसल्लापिनि ।
कामेशप्रियकामकल्पलतिके कादम्बवाटीप्रिये
देहि श्रीपदपद्मभक्तिमनिशं धर्माम्बिके श्रीशिवे ॥ १ ॥

एणीबालविलोचने फणिमणिश्रेणीलसत्कङ्कणे
तूणीराकृतजङ्घिके त्रिनयने स्थाणोर्मनोहारिणि ।
वाणीपाणिसरोजवादितलसद्वीणास्वरालापिके
देहि श्रीपदपद्मभक्तिमनिशं धर्माम्बिके श्रीशिवे ॥ २ ॥

ईशित्वादिविभूतिकस्वविभवे ईकारसिंहासने
इन्द्राणीपठितस्तुते इहपरत्राणध्वजे इन्दिरे ।
ईशानादिसुरेन्द्रसेवकजने ईशाधिराजेश्वरी
देहि श्रीपदपद्मभक्तिमनिशं धर्माम्बिके श्रीशिवे ॥ ३ ॥

लावण्याब्धिपयोजवक्रनयने लक्ष्मीकरालोकने
लक्ष्मीकान्तनिषेविताङ्घ्रिकमले लम्बोदरश्रीकरि ।
लक्ष्यालक्ष्यविलक्षणे क्षणवतां स्वानन्दवृद्धिप्रदे
देहि श्रीपदपद्मभक्तिमनिशं धर्माम्बिके श्रीशिवे ॥ ४ ॥

हीपाशादिविमोचनेऽतिचतुरे हृद्ग्रन्थिविच्छेदिके
हृद्यानन्दसुधारसार्द्रमधुना संतर्पणाह्लादिनि ।
हींकारार्थजगद्विलासविभवे विद्ये विमर्शात्मिके
देहि श्रीपदपद्मभक्तिमनिशं धर्माम्बिके श्रीशिवे ॥ ५ ॥

हस्तिश्रेष्ठसुकुम्भसंनिभकुचे हर्यक्षमध्ये शुभे
हेमाब्जाननपाणिपादनयने चन्द्रार्धफाले शिवे ।
हे मारारिमतेर्विमोहदलसत्रीलालके निर्मले

देहि श्रीपदपद्मभक्तिमनिशं धर्माम्बिके श्रीशिवे ॥ ६ ॥

सत्यानन्दचिदीश्वरप्रणयिनी सौभाग्यरत्नाकरी
साम्राज्यप्रभुदेशिकेन्द्रकरुणास्यन्दामृतस्वर्धुनी ।

सर्वाशारहितस्य भक्तहृदयस्यानन्दकादम्बिनी
देहि श्रीपदपद्मभक्तिमनिशं धर्माम्बिके श्रीशिवे ॥ ७ ॥

कल्पे कालकलेशि कल्पकलने संकल्पसिद्धाखिले
कालाकालविभागकल्पनकले कालान्तकप्रेयसि ।

कालोपाधिविवर्जिते कलिमलप्रध्वंसिनी कामदे
देहि श्रीपदपद्मभक्तिमनिशं धर्माम्बिके श्रीशिवे ॥ ८ ॥

हृक्षद्वन्द्वदलत्रिकोणविलसज्योत्स्नाकलाराधिते
हंसद्वन्द्वगतिप्रबोधजननश्रीदेशिकेन्द्रात्मिके ।

हंसारोहविचक्षणे अभयदे आनन्दसंवर्धिनी
देहि श्रीपदपद्मभक्तिमनिशं धर्माम्बिके श्रीशिवे ॥ ९ ॥

लज्जानम्रमुखे प्रनृत्यति शिवे लास्यप्रिये लक्षणे
लक्ष्यार्थे लयवर्जिते ललितवाक्पीयूषसंदोहिनि ।

लक्ष्मीमानसराजहंसि ललिते लामज्जगन्धप्रिये
देहि श्रीपदपद्मभक्तिमनिशं धर्माम्बिके श्रीशिवे ॥ १० ॥

हींकारे हृदयत्रिकोणनिलये हृद्ये सुराराधिते
हींकारध्वनिलीनचित्तसुलभे हृष्टेश्वरेष्टेश्वरि ।

हींकाराग्निमुखप्रशान्तकलनासर्वज्ञसाम्राज्यदे
देहि श्रीपदपद्मभक्तिमनिशं धर्माम्बिके श्रीशिवे ॥ ११ ॥

सत्यासत्यविवर्जिते समरसे संविल्लते शाश्वते
सर्वज्ञानविबोधिनीशकरुणे सौभाग्यविद्यामयि ।

सच्चित्तसौख्यविलासकेलिकुतुके सर्वापवर्गात्मिके
देहि श्रीपदपद्मभक्तिमनिशं धर्माम्बिके श्रीशिवे ॥ १२ ॥

कर्माकर्मविवर्जिते कविमुखे वाग्वृष्टिकादम्बिनी
काव्यालापविबोधिनीशकलिके कौमारि कात्यायनि ।

कान्तार्धेन्दुविभूषणे स्मरकले श्रीकामकोटीश्वरी
देहि श्रीपदपद्मभक्तिमनिशं धर्माम्बिके श्रीशिवे ॥ १३ ॥

लब्धश्रीकमलालयालयलसत्कामेश्वरप्रेयसी
लाक्षारक्तरसप्रलिप्तचरणद्वन्द्वे लघुश्यामले ।
लौहित्यच्छविपाटलीसुमपदे पर्याप्तकामप्रदे
देहि श्रीपदपद्मभक्तिमनिशं धर्माम्बिके श्रीशिवे ॥ १४ ॥

हींकारोत्थितनादसंततिसुधाधाराभिसंतर्पिते
हींकारत्रयमन्त्रविद्रुमलताज्योतिःस्वरूपे परे ।
हींकाराक्षररूपिणि त्रिभुवनश्रीराजराजेश्वरी
देहि श्रीपदपद्मभक्तिमनिशं धर्माम्बिके श्रीशिवे ॥ १५ ॥

मूलालवालजपराविटपिप्रसूनै-
रभ्यर्चिता श्रुतिरहस्यसुगन्धगन्धैः ।
प्रस्पन्दिधीपवनचालितवाङ्मयैस्त्वं
त्यागाधिराजमहिषी वरदे प्रसीद ॥ १६ ॥

इत्यानन्दनाथपादपद्मोपजीविना काश्यपगोत्रोत्पन्नेनान्ध्रेण
त्यागराजनाम्ना विरचितः धर्माम्बिकास्तवः सम्पूर्णः ।

This is a hymn on dharmAmbika, the presiding goddess
at ThiruvaiaAru.

Encoded and proofread by Sridhar Seshagiri seshagir at engineering.sdsu.edu

—
Hymn on dharmAmbika

pdf was typeset on July 28, 2022

—

Please send corrections to sanskrit@cheerful.com

